

Örän aýdyň hem çuň bir hakykat bar...

Category: Goşgular, Kitapcy

написано kitapcy | 23 января, 2025

Örän aýdyň hem çuň bir hakykat bar... ÖRÄN AÝDYŇ HEM ÇUŇ BIR HAKYKAT BAR...

Örän aýdyň hem çuň bir hakykat bar:

Diriler ölüpdür, diriler ölýä.

Ýöne şol ölenler müň ýyllar ötüp,

Başga biri bolup inýär bu dünýä.

Beýle bolsa, kimkä meniň geçmişim?

Şahyrmykan?

Aşykmykan?

Ýa daýhan?

Ýa ol namartmykan çyn sözden gorkýan

Hem gorkusy üçin çyn söze duşman?

Eger şahyr bolsa, meniň şygrymy

Özüm bolup, menden gizlin okýandyr.

Ejiz şygrym üçin saçlaryn ýolup,

Menligine ajy gözyaş dökýändir.

Eger aşyk bolsa, söýmediklerme

Söýýän diýenime ýanyp-bişýändir.

Ol meniň ruhumyň kazysy ýaly,

Öz päkligi bilen maňa duşmandyr.

Eger daýhan bolsa, toprakdan alyp,

Oňa bermeýänme tutýandyr için.

Hem onuň bir oňat dilegi bardyr

Topraga bir tohum atarym üçin.

Indi bu ýaşlygam ötüşip barýa.

Etsemim bar bolsa, boldy bir çeni.

Gije-gündiz şahyr, aşyk hem daýhan
Depämden seredip, goýmaýar meni.

Dünýede çyn sözüň sarpasyn saklap,
Çyn söz üçin özüm ederdim gurban.
Ýazaryn, söýerin, tohum seperin,
Razy bolar
Şahyr,
Aşyk hem Daýhan.

Ölsem, dogry sözüň şol duşmanyny □
Inkär eden □ meni öper bu ýerim,
Müň ýyl ötüp, ýene döräp, bir şahyr,
Aşyk, daýhan bolup dowam ederin.

Yzyma seretsem, bir giden umman,
Öňüme seretsem, bir giden umman,
Geçmişň öňünde uly bergim bar.
Geljegiň öňünde uly bergim bar.

Gurbannazar EZIZOW Goşgular